

شوقِ کتب اور ذوقِ مطالعہ

مولانا عبداللہ بن مسعود

مدرسہ بیت العلم، کراچی

احوال و گزارشات

عربی زبان کے نامور شاعر متنبی کے ایک شعر کا مصرع ہے: ”و خیر جلیس فی الزمان کتاب“ کہ زمانہ میں بہترین ہم نشین کتاب ہے، اور یہ ایک حقیقت ہے کہ اچھی کتاب اپنے قاری کے لیے ایسے دوست کی حیثیت رکھتی ہے جو اُس کو کبھی تنہائی کا احساس ہونے دیتی ہے، نہ اُکتاہٹ کو اُس کے قریب پھٹکنے دیتی ہے۔ یہ ایک ایسے ہم سفر کی مانند ہے جو اپنے ساتھی کو دور دراز کے علاقوں اور شہروں کی سیر کرا دیتی ہے۔ اسی سے انسان کو ایسی شخصیات سے مصابحت کا شرف حاصل ہوتا ہے، جن سے ملاقات کی خاطر طویل اسفار طے کیے جاتے ہوں یا جو راہی عدم ہو چکے ہوں۔ متعدد و متنوع افکار و نظریات سے واقفیت اسی کے ذریعے حاصل ہوتی ہے۔ کتابوں سے وابستگی کی نعمت کا کسی کو ادراک ہو جائے تو اُس کے لیے بغیر مطالعہ کے زندگی گزارنا دشوار ہو جاتا ہے۔ یہی اس کے دن رات کا اوڑھنا بچھونا بن جاتی ہیں۔ وہ اگر بیمار بھی ہوتا ہے تو کتاب ہی اُس کا علاج ہوتی ہے۔ رنج و بے چینی کی حالت میں کتاب ہی اس کی غمخواری کا سامان فراہم کرتی ہے۔ مشکلات و مصائب میں بھی وہ ہی تسلی کا باعث ہوتی ہے، کیونکہ کتاب ہی تو اُس کے شب و روز کی دمساز و ہمراز بن چکی تھی۔

کتابوں سے حد درجہ عقیدت، اُن کو جمع کرنے کا شوق، اپنے ذاتی کتب خانے کو وسیع سے وسیع تر کرنے کی جستجو اہل ذوق میں نمایاں رہی ہے، اور شیفنگی کا یہ عالم تھا کہ اس سلسلے میں وہ بڑی سے بڑی قربانی دینے سے بھی دریغ نہیں کرتے تھے۔ چھٹی صدی کے ایک حنبلی عالم امام ابن الخشابؒ (متوفی: ۵۶۷ھ) کے بارے میں ایک واقعہ مذکور ہے کہ موصوف نے ایک دن ایک کتاب ۵۰۰ درہم میں خریدی، قیمت ادا کرنے کے لیے کوئی چیز نہ تھی، لہذا تین دن کی مہلت طلب کی اور مکان کی چھت پر کھڑے ہو کر مکان بیچنے کا اعلان کیا، اس طرح اپنے شوق کی تکمیل کی۔ (ذیل طبقات الحنابلہ، ج: ۲، ص: ۲۵۱)

ماضی قریب میں بھی ایسے متعدد اہل علم و دانش گزرے ہیں جن کا کتابوں سے والہانہ تعلق تھا، یہی ان کا اوڑھنا بچھونا اور اسی میں وہ اپنے دن رات پتاتے تھے۔ مولانا عبدالماجد دریابادیؒ (متوفی ۱۹۷۶ء) کے ذوق مطالعہ کا اندازہ اُن کے جادو نگار قلم سے نکلی شاہکار تصنیف ”آپ بیتی“ سے لگایا جاسکتا ہے۔ مرحوم شروع ہی سے ہر کتاب کو پڑھ ڈالنے کے شوق میں گرفتار تھے۔ مذکورہ بالا کتاب میں ہی ایک سے زائد مواقع پر حضرت نے اپنی اس وارفتگی کا تذکرہ فرمایا ہے۔ ایک مقام پر کتابوں سے محبت اور اُن کے حصول پر مسرت کا اظہار کچھ اس انداز سے کرتے ہیں:

”پہلے تو یہ کتابیں مانگ مانگ کر پڑھیں، پھر جب لت پڑ گئی اور نشہ اور تیز ہو گیا تو فیس ادا کر کے انجمن کا ممبر باضابطہ بن گیا اور بہت سی کتابیں اکٹھا کر لیں..... اور اپنے اس ننھے منے کتب خانہ کو دیکھ کر باغ باغ ہو جاتا۔“ (ص: ۲۴۱)

انسائیکلو پیڈیا برٹانیکا کا نیا ایڈیشن (گیارہواں) ۳۵ ضخیم جلدوں میں دریابادیؒ کی حیات میں ہی چھپ کر لائبریری تو آ گیا تھا، لیکن وقت محدود اور شوق لامحدود ہونے کی وجہ سے قرار نہ آیا، آخر جب معلوم ہوا کہ ایک طالب علم نے اپنے ہاں یہ کتاب منگالی ہے تو بے تاب ہو کر اُس کے ہاں جانچنے اور اپنی اس کیفیت کو الفاظ کا جامہ پہنا کر یوں ظاہر کیا: ”شوق کے پیروں سے دوڑ کر نہیں، شوق کے پروں سے اڑ کر ان کے ہاں ناخواندہ مہمان بن کر پہنچا۔“

پھر جب ایک جلد لے کر موصوف اپنے گھر پہنچے تو لکھتے ہیں:

”بیٹھ کر اور لیٹ کر، کبھی میز پر رکھ کر اور کبھی ہاتھ میں لے کر، ہر طرح اور ہر ڈھب سے پڑھنا شروع کر دی۔ کتاب کیا ملی، دولتِ ہفت اقلیم ہاتھ آ گئی..... کتابوں سے ایک نسبتِ تعبیدی قائم ہو گئی تھی۔ بس چلتا تو انہیں کلیجہ سے لگاتا، چومتا، چاٹتا، ان کی پوجا کرتا!“ (ص: ۱۳۴)

مسلمانوں میں کتب خانوں کی اہمیت اس حد تک تھی کہ کتابوں کا وجود رشتہ ازدواج میں منسلک ہونے کا سبب بن گیا تھا، لڑکیوں کے جہیز میں کتب خانے دیئے جاتے تھے، گویا نکاح، شرعی اور سماجی ضرورت کے ساتھ علمی ضرورت بھی بن گیا تھا، چنانچہ امام اسحاق بن راہویہؒ (متوفی ۲۳۸ھ) نے سلیمان بن عبد اللہ زغندیؒ (متوفی ۲۲۱ھ) کی بیٹی سے شادی اس لیے کی تھی کہ اس سے انہیں امام شافعیؒ (متوفی ۲۰۴ھ) کی جملہ تصانیف پر مشتمل کتب خانہ مل جانا تھا۔ (أنساب للسمعانی ۶/۳۰۶) آج علمی انحطاط کے اس دور میں بھی ایسی مثالیں پائی جاتی ہیں جن سے علم کی قدردانی اور کتابوں کی قدر و منزلت کا اندازہ لگایا جاسکتا ہے، چنانچہ اس زمانہ کے نامور علم دوست شخصیت، ہمدرد دواخانہ کے سربراہ حکیم محمد سعید مرحوم نے اپنی بیٹی کے جہیز میں ذاتی کتب خانہ دیا۔ معلوم ہوا کہ اہل علم

اور جو کچھ تمہارے دلوں میں ہے اسے اللہ جانتا ہے اور اللہ سب کچھ جاننے والا اور بردبار ہے۔ (قرآن کریم)

کے ہاں کتابوں کو ایک عظیم مرتبہ حاصل تھا، لوگ خوشی و مسرت کے مواقع پر کتابوں کو بھی تحائف کے طور پر دیا کرتے تھے، اور اچھی کتاب کا ہدیہ ایسا ہدیہ ہے جو انسان کے لیے محض مادی حیثیت کا ہی حامل نہیں، بلکہ یہ اس کے فکری تنوع اور ترقی علم کے ساتھ دیگر باطنی فوائد کے حصول کا باعث بھی ہوتا ہے۔ پھر کتاب آدمی کے لیے ایک دائمی یادگار اور اس سے وہ تاحیات فائدہ حاصل کر سکتا ہے، وہ اگر کسی طرح ضائع بھی ہو جائے تو اس کے مطالعے سے حاصل شدہ فوائد، علمی نکات اور عملی ترغیبات سے ساری زندگی وہ مستفید ہو سکتا ہے، بالفاظ دیگر کتاب کا نفع دیر پا ہے، لہذا اگر اس دور میں بھی تحائف کا تبادلہ مفید کتابوں کی شکل میں کیا جائے تو معاشرہ میں علمی ذوق بھی پروان چڑھے گا اور لوگوں کی علمی، عملی اور فکری اصلاح کا بھی ذریعہ ہوگا۔

کتابوں سے شغف اور کتب خانے قائم کرنے کی جستجو اہل علم کا ہی امتیاز نہ تھا، بلکہ ہر فرد کی ہی یہ خواہش ہوتی تھی کہ اس کے پاس کتابوں کا ایک ذخیرہ ہو، اس کا گھر کتابوں سے آراستہ ہو، کتابوں کا وجود باعثِ تفاخر امر سمجھا جاتا تھا۔ کتب تاریخ کے مطالعے سے اس نتیجہ کو با آسانی حاصل کیا جاسکتا ہے کہ ہر طبقہ میں ایسے اشخاص موجود تھے جو اپنی اپنی حیثیت کے مطابق اس شوق کے اسیر تھے۔ یہاں امیر و غریب، عالم اور غیر عالم، بادشاہ اور ملازم کی کوئی تفریق نہ تھی، بالفاظ دیگر کتب و کتب خانے مسلم معاشرے کے لوازمِ حیات بن گئے تھے۔ پڑھے لکھے لوگوں کے لیے اگر ان کی علمی پیاس بجھانے کا سامان مہیا کرتے تو بے پڑھے لکھے لوگوں کے محلات اور گھروں کی زینت کا باعث ہوتے۔ اسی بات کو استاذ محترم مولانا ڈاکٹر محمد عبدالحلیم چشتی صاحب رحمہ اللہ اپنے گرانقدر مقالے ”اسلامی قلمرو میں اقرأ و علّم بالقللم کے ثقافتی جلوے (عہد عباسی)“ (ص: ۶۹) میں بیان کرتے ہوئے خوبصورت انداز میں یوں رقم طراز ہیں:

”مسلمانوں نے کتب اور کتب خانے سے تطہیرِ قلب و نظر اور تزکیہٴ ذہن و فکر کے علاوہ آرائشِ مکین و مکان کا بھی کام لیا تھا۔“

کتابوں کا سب سے بڑا اور اولین مقصد یہی ہے کہ ان کو پڑھا جائے اور استفادہ کیا جائے، وہ مصنف کے طویل مطالعہ کا نچوڑ ہوتی ہیں، قاری اُن سے کم وقت میں بہت سے فوائد حاصل کر سکتا ہے۔ مطالعہ کتب کے چند فوائد ذیل میں ذکر کیے جاتے ہیں:

- ۱:..... مطالعہ سے متعدد و متنوع افکار سے واقفیت حاصل ہوتی ہے۔
- ۲:..... ایک ہی مضمون کو کئی اسالیب میں اظہار کا ملکہ پیدا ہوتا ہے۔
- ۳:..... آدمی کی فکر اور سوچ کا دائرہ وسیع ہوتا ہے، دماغی صلاحیتیں جلا پاتی ہیں۔

۴:..... پڑھنے سے قوتِ حافظہ کو تقویت ملتی ہے، چنانچہ امام بخاریؒ (متوفی ۲۵۶ھ) سے حافظہ کی دوا کے بارے میں دریافت کیا گیا تو فرمانے لگے: ”لا أعلم شيئاً أنفع للحفظ من نهمة الرجل و مداومة النظر.“ (سیر اعلام النبلاء للذہبی: ۴۰۶/۱۲) کہ ”حافظہ کے لیے آدمی کے انہماک، دائمی نظر و مطالعہ سے بہتر کوئی چیز میرے علم میں نہیں۔“

۵:..... اپنی کمزوریوں اور جہالت کا ادراک ہوتا ہے اور حصولِ علم کی جستجو میں مزید اضافہ ہوتا ہے۔

۶:..... صحیح اور غلط کی پہچان اور تنقید کی صلاحیت پیدا ہوتی ہے۔

۷:..... وقت فضولیات میں ضائع ہونے سے محفوظ ہوتا ہے۔

۸:..... مختلف لوگوں کے اسالیبِ تحریر سامنے آتے ہیں، جس سے لکھنے کا ڈھنگ آ جاتا ہے۔

۹:..... کتابوں کے مطالعے سے فنِ تخلیق کی صلاحیت پیدا ہوتی ہے۔

۱۰:..... آدمی کی ہمت اور حوصلہ میں اضافہ ہوتا ہے، کچھ کر دکھانے کا جذبہ اس میں جوش

مارنے لگتا ہے کہ جب دنیا یہ کارنامے انجام دے سکتی ہے تو میں بھی کر سکتا ہوں۔

مذکورہ بالا تمام فوائد کے حصول کے لیے ضروری ہے کہ انسان میں مطالعہ کا شوق دیگر چیزوں کے شوق پر غالب ہو، کتابوں کی حیثیت اس کے نزدیک تمام سامانِ آرائش و آسائش سے بڑھ کر ہو، کوئی دن بن مطالعہ کے نہ گزرے اور یہی علمی ذوق اور دانشورانہ مزاج کے نشوونما پانے کی پہلی سیڑھی ہے، کیونکہ بقول پروفیسر محسن عثمانی ندوی کے ”انسان کا دانشورانہ مزاج“، کبھی، کسی ماحول میں کتاب پڑھ لینے سے نہیں بنتا ہے، علمی ذوق کا مطلب یہ ہے کہ ہر حالت میں، صحت اور بیماری میں، حالتِ اقامت میں اور حالتِ مسافرت میں کتابوں کا سفر جاری رہے۔“

اب سوال یہ ہے کہ مطالعہ کیا کیسے جائے؟ لیکن اس سے بھی پہلے اس امر کی وضاحت ضروری ہے کہ مطالعہ کیا کیا جائے؟ اس بارے میں دو ٹوک کوئی بات کہنا تو دشوار ہے، کیونکہ ہر شخص کا ذوق دوسرے سے مختلف ہوتا ہے، ایک آدمی ایک فن سے دلچسپی رکھتا ہے تو دوسرا دوسرے سے، البتہ چند ایسے امور ذکر کیے جاسکتے ہیں، جن کی روشنی میں اس جہت کا تعین ممکن ہے:

۱:..... سیرتِ نبی ﷺ پر لکھی گئی کتابوں کو مطالعہ میں رکھا جائے، جیسے سیرتِ النبیؐ، سیرتِ مصطفیٰؐ، النبی الخاتمؐ وغیرہ۔

۲:..... صحابہؓ اور صحابیاتؓ کے حالات پر مشتمل کتابوں کا مطالعہ کیا جائے۔

۳:..... علماء اور صلحاء بالخصوص ماضی قریب کے اُن بزرگانِ دین کی زندگیوں کو پڑھا جائے جن

کے آج ہم نام لیوا ہیں اور جنہوں نے کسی بھی حیثیت سے اُمتِ مسلمہ کے لیے نمایاں خدمات انجام دیں۔

۴:..... جس فن سے دلچسپی ہو اس کے ماہرین کی مشاورت سے متعلقہ کتب کو اختیار کریں۔

تم کوئی بات ظاہر کرو یا اسے چھپاؤ، اللہ ہر چیز کو خوب جاننے والا ہے۔ (قرآن کریم)

۵:..... اہل علم کی محسن کتابوں یا اس جیسے عنوانات پر لکھی گئی تحریرات اور کتابوں کو دیکھ کر اپنے لیے کتابوں کا انتخاب کیا جائے۔

۶:..... کتابی ذوق رکھنے والے افراد سے وابستہ رہا جائے اور کتابوں کے حوالے سے وقتاً فوقتاً ان سے راہنمائی لی جائے، کیونکہ جیسے اچھی کتاب کے مطالعہ سے آدمی فکری بلندگیوں کو حاصل کر لیتا ہے، اسی طرح کسی غیر موزوں کتاب کے پڑھنے سے وہ اخلاقی پستیوں کا بھی شکار ہو سکتا ہے، بقول اکبر مرحوم:

دل بدل جائیں گے تعلیم بدل جانے سے

کتاب کی تعیین کے بعد جب آپ پڑھنا شروع کریں تو چند باتوں کا اہتمام ان شاء اللہ! خاطر خواہ فوائد کے حصول کا باعث ہو سکتا ہے:

۱:..... اس تصور کے ساتھ مطالعہ کا آغاز کریں کہ یہ پڑھنا ہی اس وقت میرے لیے دنیا کا اہم ترین مشغلہ ہے۔ اس کا فائدہ یہ ہوگا کہ آپ ہجوم میں بھی ہوں گے تو یکسوئی آپ کو خود بخود حاصل ہو جائے گی۔

۲:..... پڑھنے کے لیے دن میں وقت ضرور مقرر کریں، تاکہ پڑھنے کی عادت پیدا ہو جائے، اس کے علاوہ بھی جب موقع میسر آئے کچھ نہ کچھ پڑھ ڈالیے۔

۳:..... سب سے پہلے آپ کتاب کی فہرست اور اگر اس پر کوئی مقدمہ یا کسی کا تبصرہ ہو تو اس کو پڑھ لیجیے۔

۴:..... مطالعہ سے قبل قلم اپنے ہاتھ میں تھام لیجیے اور دوران مطالعہ اہم باتوں کو نشان زد کرتے جائیے، جب فارغ ہو جائیں تو ان مفید امور کو اپنی مخصوص ڈائری میں قلمبند کیجیے، تاکہ مکرر تلاش کی مشقت سے محفوظ ہو جائیں۔

۵:..... مطالعہ کے بعد دماغی صلاحیتوں کو بروئے کار لا کر مطالعہ شدہ مواد سے نتائج اخذ کریں اور پھر حاصل مطالعہ اور نتائج کو ذہن نشین کر لیں، اچھا ہوگا کہ اس کو بھی کاغذ پر منتقل کر لیں۔

۶:..... کتاب کے اختتام کے بعد اس کا اور مصنف کا مختصر تعارف اپنے پاس نوٹ کر لیں، ساتھ ہی کتاب اور مصنف سے متعلق ذاتی تاثرات اور تبصرہ بھی محفوظ کر لیں۔

اللہ تعالیٰ سے دعا ہے کہ وہ ان سطور بالا کو قبولیت سے ہمکنار فرما کر ہمیں بھی اپنے اسلاف کی طرح علم سے وابستگی، مطالعہ کا ذوق، کتابوں سے شغف عطا فرمادے۔

..... ❁ ❁ ❁